

IŻJED MILL-GHOLI

Ta' DUN FRANS CAMILLERI

B'harstu saltinja,
wieqaf fuq l-gholja, mkabbar,
jittawwal il-palazz 'l isfel madwaru
fuq id-djar imbieghda,
li jara hekk ċkejknin,
u fuq kull ghorfa fqajra
tkaxkar ma' l-art, tistenna r-rih isuqha
sakemm tintemm fix-xejn.

* * *

B'harsti ferhana,
mill-gholi, bejn is-sħab,
ilmaħt mill-ajruplan, xi ftit imbeżza',
Londra, Parigi u Ruma.
Rajt il-palazzi kbar li jsaħħru d-dinja
hekk ċkejkna li sħajjilthom
djar tal-kartun li ħdimt meta kont tfajjel
jew kastelli żgħar f'xifer ix-xtajta
li jibnu t-tfal bir-ramel
u jdubu hekk fix-xejn ma' l-ewwel mewġa.

* * *

B'harstu ħanina,
mill-iżjed ħoli tas-smewwiet,
iħares Alla lilna lkoll, u ħsiebu
sa fl-iċken dud ta' l-art, fl-ħasfur tal-bejta.
Imma jitgħaxxaq jara
mhux fejn noqogħdu aħna
— il-palazz jew l-ghorfa —
iżda lilna l-bnedmin, fqajrin u għonja,
teppji ħajjin fejn iħobb jgħammar Hu.